

سیرت النبی

[علامہ ابن کثیر کی کتاب ”سیرت النبی“ سے ماخوذ]

(۱)

واقعات عرب کا بیان

بیان کیا جاتا ہے کہ تمام عرب قبائل حضرت اسماعیل علیہ السلام سے اپنی نسبت قائم کرتے اور انھیں اپنا جد امجد اور مورث اعلیٰ مانتے ہیں۔

صحیح اور مشہور قول یہ ہے کہ عرب دو حصوں میں منقسم ہیں۔ ان میں سے حضرت اسماعیل علیہ السلام سے قبل کے عرب باشندے عرب عاربہ کہلاتے ہیں۔ عاد، ثمود، عجم، امیم، جرہم اور عمالیق اور اسی طرح کی بعض دوسری اقوام انھی کی قبیل سے ہیں۔ یہ وہ لوگ ہیں جو حضرت ابراہیم علیہ السلام کی آمد سے بھی پہلے عرب میں آباد تھے اور ان کی نسل میں سے لوگوں کی کچھ تعداد ان کے زمانے میں بھی موجود تھی۔

ان کی دوسری قسم عرب مستعربہ کہلاتی ہے۔ اس نسل کے لوگ عرب کے علاقے حجاز کے باشندے ہیں اور ان کا تعلق حضرت ابراہیم علیہ السلام کے بیٹے حضرت اسماعیل علیہ السلام سے ہے۔

یمن میں آباد عرب حمیر کہلاتے ہیں۔ ابن ماکول کی روایت کے مطابق وہ فحطان نام کے ایک شخص کی اولاد میں سے ہیں جس کا اصل نام مہزم تھا۔ مورخین کے بیان کے مطابق وہ چار بھائی تھے۔ فحطان کے علاوہ باقی بھائیوں کے نام قاطح، مقطح اور فالغ ہیں۔

فحطان کون تھا؟ اس کے بارے میں مورخین میں اختلاف ہے۔ ان میں سے بعض روایات کے مطابق:

۱۔ فحطان حضرت ہود علیہ السلام کا بیٹا تھا۔

۲۔ قحطان ہود علیہ السلام ہی کا دوسرا نام ہے۔

۳۔ قحطان ہود علیہ السلام کی اولاد میں سے تھا۔

۴۔ قحطان حضرت اسمعیل علیہ السلام کی نسل سے تھا۔

بعض علمائے انساب نے ان کا سلسلہ نسب یہ بیان کیا ہے:

قحطان بن ہمیسع بن تیمن بن قیزی بن نبث بن اسمعیل علیہ السلام۔

ان کے سلسلہ نسب کے بارے میں اور اقوال بھی ہیں۔

امام بخاری رحمہ اللہ نے اپنی صحیح میں 'باب نسبة الیمن الی اسمعیل علیہ السلام' کے تحت حضرت سلمہ رضی اللہ عنہ سے روایت کرتے ہیں کہ ایک روز نبی صلی اللہ علیہ وسلم قبیلہ اسلم کے لوگوں کے پاس سے گزرے تو آپ نے دیکھا کہ وہ شمشیر زنی کی مشق کر رہے ہیں۔ اس پر آپ نے فرمایا: اے بنی اسمعیل! تیر اندازی کرو اور اس معاملے میں میں فریقین میں سے فلاں فریق کے ساتھ ہوں۔ اس پر انھوں نے اپنے ہاتھ روک لیے۔ آپ نے پوچھا: تمہیں کیا ہوا؟ تم تیر اندازی سے کیوں رک گئے؟ انھوں نے کہا: ہم تیر اندازی کی یہ مشق کیسے جاری رکھ سکتے ہیں جبکہ آپ فلاں یعنی مد مقابل فریق کے ساتھ شامل ہیں۔ ایسی صورت میں آپ کو گزند پہنچنے کا خطرہ ہے۔ یہ سن کر آپ نے کسی ایک فریق کے ساتھ مل کر تیر اندازی کی مشق میں حصہ لینے کا ارادہ ترک کر دیا اور فرمایا: تیر اندازی کی مشق جاری رکھو، میں تم سب کے ساتھ ہوں۔

امام بخاری اس روایت کے بیان کرنے میں منفرد ہیں۔

ایک دوسری روایت میں انھوں نے نبی صلی اللہ علیہ وسلم کے یہ الفاظ نقل کیے ہیں کہ ایک مرتبہ بنی صلی اللہ علیہ وسلم کا گزر قبیلہ اسلم کے ایسے لوگوں کے قریب سے ہوا جو تیر اندازی کے طریق پر شمشیر زنی کر رہے تھے۔ یہ دیکھ کر آپ نے فرمایا: تیر اندازی کرو اے بنی اسمعیل، میں بھی تم دونوں فریقوں میں سے بنی فلاں شامل ہو جاتا ہوں۔ یہ سن کر وہ رک گئے۔ اس پر آپ نے پوچھا: تمہیں کیا ہوا؟ تم نے نشانہ بازی روک دی؟ انھوں نے عرض کی: ہم کیسے تیر اندازی کر سکتے ہیں جب کہ آپ بنی فلاں کے ساتھ شامل ہیں اور ایسی صورت میں آپ کو گزند پہنچ سکتا ہے۔ اس پر آپ نے فرمایا: تم تیر اندازی کرو، میں کسی ایک گروہ کے ساتھ شامل ہونے کے بجائے تم سب کے ساتھ ہوں۔

امام بخاری یہ روایت بیان کرنے میں بھی منفرد ہیں۔

بعض روایات میں ان سے یہ الفاظ بھی نقل ہوئے ہیں کہ بنی اسمعیل شمشیر زنی کے بجائے تیر اندازی کرو، کیونکہ تمہارے جد امجد حضرت اسمعیل علیہ السلام بہت بڑے تیر انداز تھے تم تیر اندازی ہی کرو اور میں ابن اللادریع کی طرف سے تمہارے ساتھ شریک ہوتا ہوں۔ اس گروہ نے تیر اندازی سے ہاتھ کھینچ لیا، مبادا آپ کو کوئی گزند پہنچے۔ تب آپ نے فرمایا: تم تیر

اندازی جاری رکھو، میں تم سب کے ساتھ ہوں یعنی میں کسی ایک گروہ کی طرف سے شامل ہو کر فریق نہیں بنتا۔

امام بخاری فرماتے ہیں: اسلم بن افضی بن حارثہ بن عمر بن عامر بن خزاعہ میں سے تھا۔ اس سے ان کی مراد یہ ہے کہ بنو خزاعہ سبا کے قبائل کی ایک شاخ ہے۔ یہ ان سے اس وقت جدا ہو گئے جب اللہ تعالیٰ نے ان پر عرم کا سیلاب بھیجا۔ اوس اور خزرج^۱ بھی انھی قبائل سبا کی شاخیں ہیں۔ نبی صلی اللہ علیہ وسلم نے ان کو بھی مخاطب کر کے فرمایا تھا: تیر اندازی کرو، اے بنی اسمعیل۔ آپ کا یہ فرمانا اس بات پر دلالت کرتا ہے کہ اوس و خزرج بھی بنی اسمعیل کی اولاد میں سے تھے۔

بعض لوگوں نے اس کی تاویل یہ کی ہے کہ انھیں بنی اسمعیل میں سے قرار دینے سے نبی صلی اللہ علیہ وسلم کی مراد یہ تھی کہ وہ جنس عرب سے ہیں، مگر امام ابن کثیر فرماتے ہیں کہ یہ تاویل بعید، ظاہر کلام کے خلاف اور بلا دلیل بات ہے۔

ان تمام آرا کے علی الرغم جمہور کا فیصلہ یہی ہے کہ قحطانی عرب یمن اور دوسرے علاقوں کے رہنے والے ہیں۔ یہ اسمعیل علیہ السلام کی اولاد میں سے نہیں ہیں۔ اور ان کے نزدیک تمام عرب قحطانی اور عدنانی، دو ہی قبائل میں سے کسی ایک سے تعلق رکھتے ہیں۔ قحطانی عرب دو شاخوں سبا اور حضرموت میں منقسم ہو گئے ہیں۔ اسی طرح عدنانیوں کی بھی دو شاخیں ربیعہ اور مضر ہیں۔ یہ دونوں گروہ نزار بن معد بن عدنان کی اولاد میں سے ہیں۔

عربوں کے پانچویں قبیلے کا نام قضاہ ہے۔ اس کے بارے میں مورخین کا اختلاف ہے۔ ابن عبدالبر اور اکثر مورخین کی رائے میں یہ دراصل عدنانی ہی ہیں۔ ابن عباس، ابن عمر اور جبیر بن مطعم سے بھی یہی قول نقل ہوا ہے۔ زبیر بن بکار اور ان کے چچا مصعب زبیری اور ابن ہشام بھی اسی نقطہ نظر کے حامی ہیں۔ اس نسبت کے بارے میں ایک حدیث بھی ملتی ہے، مگر ابن عبدالبر اور بعض دوسرے اہل علم کی رائے میں وہ حدیث صحیح نہیں ہے۔

بعض اہل تحقیق کی رائے ہے کہ یہ لوگ دور جاہلیت اور اسلام کی ابتدا میں اپنی نسبت عدنان کی طرف کرتے تھے، البتہ یہ لوگ خالد بن یزید بن معاویہ کے کنھیالی رشتہ دار تھے۔ لہذا جب ان کا دور آیا تو یہ قحطانی کہلانے لگے۔ عرب کا مشہور شاعر اعشی بن ثعلبہ اپنے ایک قصیدے میں ان کا ذکر کرتے ہوئے کہتا ہے:

”بنو قضاہ کو یہ بات لکھ کر پہنچا دو کہ وہ اگر اللہ والوں کی اولاد نہ ہوتے (یعنی ان کا تعلق بنو عدنان سے نہ ہوتا) تو وہ کبھی صاحب عزت قرار نہ پاتے۔“

”قضاہ کا دعویٰ ہے کہ وہ اہل یمن میں سے ہیں اور قحطانی ہیں، مگر اللہ جانتا ہے کہ نہ انھوں نے خیر کی بات کہی اور نہ انھوں نے سچ بولا۔“

”انھوں نے ایک ایسے شخص کو اپنا والد قرار دیا ہے جو کبھی ان کی ماں سے نہیں ملا۔ وہ یہ بات بہت اچھی طرح جانتے ہیں، مگر (ان میں اور ہم میں) فرق یہی ہے کہ ہم حقیقت کا اقرار کرتے ہیں، وہ جانتے بوجھتے نہیں مانتے۔“

ابو عمرو السہیلی نے اپنی کتاب ”روض الانف“ میں عربوں کے کچھ اشعار پیش کیے ہیں، جن سے معلوم ہوتا ہے کہ بنو قضاہ

کی اہل یمن کی طرف نسبت یعنی ان کے قحطانی ہونے کا دعویٰ ان کی اپنی ایجاد و اختراع ہے۔
اس نقطہ نظر کے علی الرغم ابن اسحاق، کلبی اور بعض دوسرے علمائے انساب کی رائے ہے کہ بنو قضاہ قحطانی ہی ہیں۔ ابن اسحاق نے ان کا سلسلہ نسب یوں بیان کیا ہے:

قضاہ بن مالک بن حمیر بن سبا بن یثجب بن یعر ب بن قحطان۔

ان کے بعض شعرا نے بھی اپنے اشعار میں قحطانیہ کی جانب اپنی نسبت کا ذکر کیا ہے۔ ان میں سے ایک عمرو بن مرہ جو کہ صحابی بھی ہیں اور اس بارے میں ان سے دو حدیثیں بھی مروی ہیں۔ وہ کہتے ہیں:

”اے پکارنے والے تو ہمیں پکار اور خوش ہو اور بنو قضاہ کی طرف ہمیں بلا تکلف منسوب کر اور تو ہمیں حقیر نہ سمجھ ہم گورے چٹے شیخ قضاہ بن مالک بن حمیر کی اولاد ہیں۔“

”ہمارا یہ نسب نہایت معروف ہے، اس کا انکار ممکن نہیں ہے۔ یہ تو گویا ایسی حقیقت ہے جو پتھر پر نقش ہے اور یہ پتھر مسجد کے ممبر کے نیچے محفوظ ہے۔“

بعض علمائے انساب کے مطابق قضاہ کا شجرہ نسب یہ ہے:

قضاہ بن مالک بن عمرو بن مرہ بن زید بن حمیر۔

ابن لہیہ عقبہ بن عامر سے روایت کرتے ہیں، وہ کہتے ہیں کہ میں نے نبی صلی اللہ علیہ وسلم سے پوچھا: کیا ہم بنو معد میں سے ہیں؟ آپ نے ارشاد فرمایا: نہیں۔ عقبہ کہتے ہیں کہ میں نے پوچھا: تو پھر ہمارا شجرہ نسب کیا ہے؟ آپ نے فرمایا: تم قضاہ بن مالک بن حمیر کی اولاد ہو۔

ابو عمر بن عبد البر کہتے ہیں کہ اس بات میں کوئی اختلاف نہیں ہے کہ جبینہ بن زید بن اسلم بن عمران بن الحاف بن قضاہ ہی عقبہ بن عامر الجہنی کا قبیلہ تھا۔ اگر اسے درست مان لیا جائے تو قضاہ اہل یمن اور حمیر بن سبا کی اولاد قرار پاتے ہیں۔

ابن زبیر بن بکار اور بعض دوسرے علمائے انساب نے بنو قضاہ کے عدنانی یا قحطانی ہونے کے بارے میں دونوں اقوال میں یوں تطبیق دی ہے کہ مالک بن حمیر نے قبیلہ جرہم کی ایک عورت سے شادی کی۔ اس کے شکم سے قضاہ پیدا ہوا۔ پھر قضاہ کا والد فوت ہو گیا اور اس کی والدہ معد بن عدنان کی زوجیت میں آ گئی۔ بعضوں کا خیال ہے کہ جب وہ معد کے گھر میں آئی تو وہ حاملہ تھی، اس لیے اس دور کے رواج کے مطابق وہ، پیدائش کے بعد اپنی ماں کے شوہر کی طرف منسوب ہو گیا۔

محمد بن سلام بصری کی تحقیق کے مطابق عرب تین قبائل، قحطانی، عدنانی اور بنو قضاہ پر مشتمل ہیں۔ ان سے پوچھا گیا کہ قحطانیوں اور عدنانیوں میں سے کس کی اکثریت ہے؟ اس نے کہا کہ اس کا انحصار بنو قضاہ کے الحاق پر ہے۔ انھیں اگر یمنی عربوں میں شمار کیا جائے تو قحطانیوں کی اکثریت ہوگی اور اگر ان کا سلسلہ نسب بنو معد سے قائم کیا جائے تو عدنانی زیادہ ہوں گے۔

اس بحث سے واضح ہے کہ علمائے انساب کا بنو قضاہ کی نسبت میں اختلاف ہے۔ اور اگر ابن لہیہ کی مذکورہ روایت کو صحیح

مان لیا جائے تو یہ اس بات کی دلیل ہے کہ وہ قحطانی ہیں۔

اللہ تعالیٰ کا ارشاد ہے:

”اے لوگو! ہم نے تم کو ایک ہی نر اور ناری سے پیدا کیا ہے اور تم کو کنبنوں اور قبیلوں میں تقسیم کیا ہے کہ تم باہم دگر تعارف حاصل کرو۔ اللہ کے نزدیک تم میں سے سب سے زیادہ اشرف وہ ہے جو تم میں سب سے زیادہ پرہیزگار ہے۔“

(الحجرات ۴۹: ۱۳)

اللہ تعالیٰ نے شعوب و قبائل کا اس طرح ذکر نسلی، خاندانی اور گروہی غرور کے خاتمے کے لیے کیا ہے، مگر علمائے انساب نے اسے انسانوں کی عمومی تقسیم خیال کرتے ہوئے کہا ہے کہ آیت مذکور میں شعوب کا لفظ استعمال ہوا ہے، مگر اس کے مفہوم میں اور معانی بھی شامل ہیں، اور وہ اس طرح کہ نسب کا انتہائی بالائی حصہ شعب کہلاتا ہے، لہذا پہلے شعوب کا ذکر ہوتا ہے، پھر قبائل پھر عمائر پھر بطون پھر فحاشا پھر فصائل اور پھر عشائر آتے ہیں۔ اور عشائر عشیرہ کی جمع ہے یہ لفظ عربی میں رشتہ دار کے معنی میں استعمال ہوتا ہے۔ اس سے مراد کسی شخص کے سب سے قریبی اعزا ہوتے ہیں۔ ان کے بعد شعوب کی قبیل سے کوئی رشتہ باقی نہیں بچتا۔

اب اس تفصیل کے بعد خدا کی تائید و نصرت سے پہلے ہم قحطانیہ کے ذکر سے اپنی بحث کی ابتدا کریں گے اور پھر حجازی عربوں، جو کہ عدنانی ہیں، اور دور جاہلیت کے واقعات کا ذکر کریں گے تاکہ یہ سیرت رسول اللہ صلی اللہ علیہ وسلم کے لیے تمہید بن جائیں۔ کیونکہ ثقاة جامعین سیرت نے یہی طریقہ اختیار کیا ہے۔

امام بخاری اپنی صحیح میں ’باب ذکر قحطان‘ کے تحت حضرت ابو ہریرہ کی ایک روایت لائے ہیں جس میں رسول اللہ صلی اللہ علیہ وسلم نے ارشاد فرمایا: قیامت برپا نہیں ہوگی۔ یہاں تک کہ قحطان میں سے ایک شخص اٹھے گا اور وہ لوگوں کو اپنے عصا سے ہانکے گا (یعنی وہ بادشاہ بنے گا)۔ یہی روایت مسلم میں ثور بن زید سے روایت ہوئی ہے۔

سہیلی کی تحقیق کے مطابق قحطان وہ پہلا شخص تھا جسے ایبت اللعن کا خطاب دیا گیا، اور وہ پہلا شخص تھا جسے انعم صباحاً کہا گیا۔

امام احمد ذی فجر کے حوالے سے ایک روایت بیان کرتے ہیں جس میں رسول اللہ صلی اللہ علیہ وسلم نے فرمایا کہ حکمرانی پہلے حمیر کے پاس تھی، پھر اللہ تعالیٰ نے ان سے یہ اعزاز چھین کر قریش کو دے دیا۔ امام احمد بن حنبل کے بیٹے عبد اللہ کہتے ہیں کہ میرے والد کی کتاب میں وسوسی و دالسی ہ م کی صورت میں مقطعات موجود تھے اور انھیں ہم اگر رواں صورت میں پڑھیں تو یوسیعود الیہم بنتا ہے۔ گویا یہ اس بات کا اشارہ ہے کہ سیادت و بادشاہت قریش سے دوبارہ حمیر کو منتقل ہو جائے گی۔

حواشی

۱۔ یہ قبائل عرب کے جس خطے میں آباد ہوئے وہ جزیرہ نما ہے۔ یہ تین اطراف سے پانی میں گھرا ہوا ہے۔ اس کے مشرق میں خلیج فارس ہے۔ قداماً سے بحر جنوبی، بحر اسفل، بحر تختانی اور بحر شروق وغیرہ جیسے ناموں سے جانتے تھے۔ اسی طرح اس کے جنوب میں بحر ہند اور مغرب میں بحر احمر ہے۔ یونانی، لاطینی اور جدید خریطوں میں بحر احمر کا نام خلیج عربی بیان ہوا ہے، جبکہ عربی کتب میں اسے بحر قلزم کا نام دیا گیا ہے۔ یہی وہ دریا تھا جسے بنی اسرائیل نے فرعونین کی غلامی سے نجات پانے کے بعد حضرت موسیٰ علیہ السلام کی رفاقت میں موجودہ سویز اور اسماعیلیہ کے درمیان سے عبور کیا تھا۔ گویا اسی دریا میں حضرت موسیٰ علیہ السلام کے عصا مارنے پر راستہ بنا جہاں سے بنی اسرائیل پار ہو کر وادی سینا میں داخل ہوئے اور اسی جگہ فرعون غرق ہوا۔ اس کی شمالی حدود خلیج عقبہ سے لے کر شط العرب (خلیج عربی) تک پھیلی ہوئی ہے۔ HASTINGS کی 585، VOL., 1 COL., 'DICTIONARY OF THE BIBLE' کے مطابق بعض علمائے یہودی رائے میں بلاد عرب کے جن علاقوں کا ذکر تورات میں ہے، وہ جزیرہ نما عرب ہی کے علاقے ہیں، اور اسماعیلی اور قطوری قبائل قدیم سے یہاں آباد ہیں۔

معروف کے مطابق جزیرہ نما عرب پانچ حصوں میں منقسم ہے۔ ان حصوں کے نام یہ ہیں:-
۱۔ حجاز ۲۔ تہامہ ۳۔ یمن ۴۔ عروض ۵۔ نجد۔

۲۔ ان کا سلسلہ نسب اسماعیل بن ابراہیم الخلیل بن آزر ہے۔ یہ سام بن نوح کی نسل سے تھے۔ علمائے انساب عرب باشندوں کی تین اقسام بیان کرتے ہیں: باندہ عاد، ثمود اور جرہم اولیٰ پر مشتمل ہیں، عاربہ یعنی ہیں اور قحطان کی اولاد میں سے ہیں اور عرب مستعربہ حضرت اسماعیل کی نسل سے تعلق رکھتے ہیں۔ ابن المردی کی ایک رائے کے مطابق حضرت اسماعیل اپنی والدہ حضرت ہاجرہ کے ساتھ نبی صلی اللہ علیہ وسلم کی ہجرت سے ۹۳ سال قبل حجاز کے علاقے میں آباد ہوئے۔ قرآن مجید (۱۴: ۳۷) میں اس کا ذکر آیا ہے۔ یہیں انھوں نے اپنی والدہ کی وفات کے بعد جرہم اولیٰ، جو کہ قحطانی النسل تھے، ان کی ایک عورت سے شادی کی۔ اس خاتون سے ان کے بارہ بیٹے ہوئے۔ ان میں سے ایک کا نام قیدار تھا جو بنی عدنان کا مورث اعلیٰ تھا۔ نبی صلی اللہ علیہ وسلم انھی کی اولاد سے ہیں۔

یہاں آباد ہونے کے بعد انھوں نے اپنے والد حضرت ابراہیم علیہ السلام کے ساتھ مل کر کعبۃ اللہ کی تعمیر میں حصہ لیا (۱۲: ۲)۔

آپ کی وفات مکہ ہی میں ہوئی اور آپ اپنی والدہ کے پہلو میں مقام حجر پر دفن ہوئے۔

۳۔ خزاعہ عمرو بن لُحی کی اولاد سے ہیں، جو کہ قحطانی النسل تھا۔ بعض علمائے انساب نے انھیں مضری ہونے کے ناتے عدنانی قرار دیا ہے۔ لیکن اہل تحقیق کی اکثریت انھیں قحطانی ہی قرار دیتی ہے۔ یہ ابتدا میں مکہ اور مدینہ کے درمیان ایک مقام ابوا میں آکر آباد ہوئے تھے، مگر بعد میں ان کی بعض شاخوں نے غزال، دوران اور عسفان کی وادیوں اور تہامۃ الحجاز کو اپنا مسکن بنالیا تھا۔ اور ان کے بعض قبیلے شام اور عمان کی طرف ہجرت کر گئے تھے۔

انھیں تین سو سال تک بیت الحرام کی ولایت کا شرف حاصل رہا۔

۴۔ سبا کے بارے میں سید ابوالاعلیٰ صاحب مودودی لکھتے ہیں:

”سبا جنوبی عرب کی مشہور تجارت پیشہ قوم تھی جس کا دار الحکومت مآرب تھا جو موجودہ یمن کے دار السلطنت صنعاء سے ۵۵

میل بجانب شمال مشرق واقع ہے۔ اس کا زمانہ عروج معین کی سلطنت کے زوال کے بعد تقریباً ۱۱۰۰ ق م سے شروع ہوا اور ایک ہزار سال تک یہ عرب میں اپنی عظمت کے ڈنکے بجاتی رہی۔ پھر ۱۱۵ ق م میں جنوبی عرب کی دوسری مشہور قوم حمیر نے اس کی جگہ لے لی۔ عرب میں یمن اور حضرموت، اور افریقہ میں حبش کے علاقے پر اس کا قبضہ تھا۔ مشرقی افریقہ، ہندوستان، مشرق بعید اور خود عرب کی جتنی تجارت مصر و شام اور یونان و روم کے ساتھ ہوتی تھی وہ زیادہ تر انہی سبائیوں کے ہاتھ میں تھی۔ اسی وجہ سے یہ قدیم زمانہ میں اپنی دولت کے لیے نہایت مشہور تھی۔ بلکہ یونانی مؤرخین تو اسے دنیا کی سب سے زیادہ مال دار قوم کہتے ہیں۔ تجارت کے علاوہ ان کی خوش حالی کا بڑا سبب یہ تھا کہ انھوں نے اپنے ملک میں جگہ جگہ بند باندھ کر ایک بہترین نظام آب پاشی قائم کر رکھا تھا۔ جس سے ان کا پورا علاقہ جنت بنا ہوا تھا۔ ان کے ملک میں اس غیر معمولی سرسبزی و شادابی کا ذکر یونانی مؤرخین نے بھی کیا ہے۔ اور سورہ سبا کے دوسرے رکوع میں قرآن مجید بھی اس کی طرف اشارہ کرتا ہے۔“ (تفہیم القرآن ۳/۵۶۸-۵۶۹)

یہ قوم بحر احمر کے شمالی کنارے پر یمن کی سرزمین پر آباد تھی۔ حضرت سلیمان علیہ السلام کی سلطنت فلسطین و شام سے لے کر بحر احمر کے شمالی کناروں تک پھیلی ہوئی تھی، لہذا یہ بدیہی امر ہے کہ وہ اس سلطنت اور اس کے حکمرانوں سے ضرور واقف ہوں گے۔ ان کے والد ماجد حضرت داؤد علیہ السلام کی اس قوم سے واقفیت کی گواہی تو خود زبور میں موجود ہے:

”اے خدا، بادشاہ، (یعنی حضرت داؤد کو) اپنے احکام اور شاہزادے (یعنی حضرت سلیمان) کو اپنی صداقت عطا فرما.....
ترسیں اور جزیروں کے بادشاہ نذریں گزرانیں گے۔ سبا اور شیب (یعنی سبا کی یمنی اور حبشی شاخوں) کے بادشاہ ہدیے لائیں گے۔“ (۱۱، ۱۰، ۲، ۱: ۷۲)

قرآن مجید میں سورہ نمل میں ہد ہد نے حضرت سلیمان کے سامنے اپنی غیر حاضری کی وجہ بیان کرتے ہوئے قوم سبا کے جو حالات بیان کیے ہیں ان سے صاف معلوم ہوتا ہے کہ اس قوم کے لوگوں کا مذہب آفتاب پرستی تھا۔ ابن اسحق کی تحقیق کے مطابق ان کے مورث اعلیٰ کا نام اپنے اسی مذہب کی رعایت سے عبد شمس تھا۔

۵۔ عرم کا لفظ عربی زبان میں زوردار بارش کے لیے استعمال ہوتا ہے۔ اس کے علاوہ یہ لفظ (اگر اسے عرمہ کی جمع قرار دیا جائے تو) ان پتھروں کے لیے آتا ہے جو تہ بہ تہ اکٹھے کیے گئے ہوں۔ اقرب الموارد میں اس لفظ کا مطلب ’سد یعترض بہ الوادی‘ بیان ہوا ہے جس کے معنی اس بند کے ہیں جو کسی وادی کے بیچ میں بنایا جائے۔

تاریخ کے مطالعے سے معلوم ہوتا ہے کہ قوم سبا نے اپنے علاقے میں دو پہاڑوں کے درمیان میں ایک بہت بڑا بند تعمیر کیا تھا۔ یہ بند انھیں ایک جانب سیلاب کی تباہ کاریوں سے محفوظ رکھتا تھا اور دوسری طرف یہاں سے نہریں نکال کر انھوں نے اپنے ہاں آب پاشی کا شان دار نظام قائم کر رکھا تھا۔ اسی نظام آب پاشی پر ان کی زمینوں کی سرسبزی اور شادابی اور ان کی خوش حالی کا دار و مدار تھا۔ گویا ہمارے منگلا اور تر بیلا ڈیم کی طرح یہ کئی میل لمبا اور کئی میل چوڑا ایک بند تھا۔ تاریخوں میں اس کا ذکر سد مأرب کے نام سے آتا ہے۔

سورہ نمل کی آیت ۱۱۳ سے معلوم ہوتا ہے کہ اللہ تعالیٰ نے ان کی جانب رسول بھیجا۔ قوم کے لوگوں نے اپنے رسول کے انذار کو پس پشت ڈال کر سرکشی اختیار کیے رکھی۔ اس کے نتیجے میں ان پر اللہ کا عذاب آیا۔ اور اس عذاب کی صورت یہ ہوئی کہ سد مأرب ٹوٹ گیا۔

اس کا بے پناہ پانی تباہی پھیلاتا ہوا چاروں طرف بہ نکلا اور اس وقت کی آباد دنیا کا زرخیز ترین خطہ تاراج ہو کر رہ گیا۔
۶۔ اوس و خزر ج دونوں حارثہ بن تعلبہ کے بیٹے تھے۔ یہ ازدی اور قحطانی النسل تھے۔ یہ یمن سے ہجرت کر کے یثرب میں آباد ہوئے تھے۔ دور جاہلیت کا مشہور بت منات انھی قبیلوں میں پوجا جاتا تھا۔

جب اسلام کا ظہور ہوا تو اوس کے سردار سعد بن معاذ بن نعمان بن امریء القیس تھے اور خزر جیوں کی سیادت سعد بن عبادہ بن دلیم بن حارثہ کے پاس تھی۔ نبی صلی اللہ علیہ وسلم نے جب اپنی نبوت کا اعلان کیا تو دونوں ایمان لے آئے۔ اس کے نتیجے میں ان کے قبیلوں نے بھی اسلام قبول کر لیا۔ اور ہجرت کے وقت انھیں انصاری ہونے کا شرف حاصل ہوا۔

۷۔ قرآن مجید کی یہ آیت سورہ حجرات کے دوسرے پیرے کی آخری آیت ہے۔ یہ پیرا تین آیات پر مشتمل ہے اور آیت ۱۱ سے شروع ہوتا ہے۔ اس پیرے میں اہل ایمان کو ان باتوں سے روکا گیا ہے جو دلوں میں بدی کی ایسی تخم ریزی کا باعث بنتی ہیں کہ اس کے نتیجے میں پورے معاشرے کے مسموم ہو جانے کا خطرہ پیدا ہو جاتا ہے۔ اور اگر بروقت اس کا سد باب نہ کیا جائے تو رجاء پنہم کی صفت کے اعداء پنہم میں بدل جانے کا شدید خطرہ پیدا ہو جاتا ہے۔

اس آیت میں بتایا گیا ہے کہ لوگوں کی شکلوں، رنگوں اور ان کے قد و قامت کی طرح نسلوں قبیلوں اور خاندانوں کا فرق بھی محض اس لیے ہے کہ انھیں بس اپنی پہچان کا ذریعہ سمجھا جائے۔ دینی اعتبار سے ایسی چیزوں کے ساتھ کبھی بھی کسی قسم کا شرف و تفوق وابستہ نہیں ہوتا۔

[باقی]